

Editorjal

SPEĊJALI

Keith Attard

SPEĊJAL^{ist}, **SPEĊJAL**^{ità}, **SPEĊJAL**^{izza}, **SPEĊJAL**^{izzazzjoni} ... Kemm hi haġa sabiha li fil-ħajja tal-lum inhossuna **SPEĊJALI** u aċċettati kull fejn immorru. Kemm hi haġa sabiha li nsibu spazju fejn niżviluppaw it-talent artistiku tagħna bla ebda ndhil jew sikkatura żejda. Għaliya, ir-rivista *Lehen il-Malti*, kienet, għadha u tibqa' **SPEĊJALI** minhabba l-istorja twila tagħha u għax dejjem baqgħet tagħti opportunità lil kull min jipprova jikteb. Għalkemm din il-ħarġa ma titqiesx bħala għadd **SPEĊJALI** – għax mhijiex ħarġa “differenti” mill-għedud l-oħra jew għax ma tittrattax dwar kittieb **SPEĊJALI** – xorta waħda nqisha **SPEĊJALI** fl-awtenticità tagħha u baqgħet tiġġedded, tiskopri talenti ġodda u ssahħaħ lil kittieba oħrajn fl-**SPEĊJAL**^{izzazzjoni} tal-kitba.

Hafna drabi hemm ċans li dak kollu li jindara jista' jitlef mill-**SPEĊJAL**^{ità} tiegħu. *Lehen il-Malti* iżda baqa' ħaj u żagħżuġh fl-ispirtu. Kif jgħid Kit Azzopardi fit-Taqsima **SPEĊJALI** ta' din is-sena “l-GħMU twaqqfet sabiex tippubblika l-*Lehen*” u llum, disgħin sena wara t-twaqqif tal-Għaqda tal-Malti – Università, dan l-għan baqa' ma ddgħajjifx. Mhux talli ma ddgħajjifx imma kull sena l-interess komplax jizdied.

Il-*Lehen* kellu rekord ta' 164 sottomissjoni u għal għadd 41 intgħażlu 41 xogħol minnhom; 41 xogħol **SPEĊJALI**. L-akbar ammont ta' xogħlijiet kienu fil-qasam tal-poeżija, b'total ta' 114-il sottomissjoni. It-tieni l-akbar ammont ta' sottomissjonijiet waslu fil-generu tan-novella, b'total ta' 28 xogħol. Kellu wkoll hmistax-il traduzzjoni u 6 studji akkademiċi. Anzi, għall-preċiżjoni, irċieva 7 studji akkademiċi b'*Disgħin Disinn: L-Istorja tal-Qxur ta' Lehen il-Malti* jirċievi promozzjoni għat-Taqsima **SPEĊJALI** minflok sab postu bħala studju fit-taqsima tal-kitbiet akkademiċi. Għal dan il-każ speċifiku, il-bord editorjali, il-kumitat tal-Għaqda tal-Malti, u jiena bħala editur, qbilna li kellu l-ingredjenti kollha biex jidhol fit-Taqsima **SPEĊJALI** u jkun l-eċċezzjoni helwa għar-regola mhux miktuba. Dan qed nġhidu għax sa fejn konna mgħarrfin, fl-edizzjonijiet passati ta' din ir-rivista kull kitba fit-Taqsima **SPEĊJALI** qatt ma kienet sottomissjoni nnifisha imma dejjem tqabbad xi hadd apposta biex jiktibha.

Kull xogħol huwa **SPEĊJALI** fl-originalità, fl-istil u fil-kontenut tiegħu. Ma rridx niżvela wisq dwar l-**SPEĊJAL**^{ità} tax-xogħlijiet imma se ntikom biss toġhma ċkejkna ta' xi nhoss li hawn **SPEĊJALI** f'din ir-rivista. Fin-novella *Poeżija* ta' Rita Saliba nsibu lil Dario, kittieb interessanti li jikteb dak li jhoss u dak li jagħmlu hu. Jitqies differenti? Iva, u fil-fatt il-familjari tiegħu ma japprovawx it-talent li għandu. L-indifferenza tiegħu fil-fatt tagħmlu **SPEĊJALI** anke jekk il-versi "*nitliegħeb ma' gismek mahsul f'lejl ta' passjoni ... rihtek tqajjem l-irwiefen go fija ... inxomm ir-riha tad-deffien ...*" ma ntlaqgħux sew minhabba li l-kitba bdiet "issir tal-biza", "makabra", u "xxaqleb lejn l-oskur".

Leanne Ellul fil-poeżija *londra, is-siġar, l-aħħar tama* thares lejn kwalitajiet **SPEĊJALI** fin-natura ta' Londra u mhux fl-ġheluq-ġheruq ta' Malta. Il-kuntrast apparenti bejn hawn u hemm iniggiżna fil-laħam il-ħaj għax waqt li hemm "is-siġar jgħannquna magħhom" u "jimirħu sa fejn ittihom l-art u t-trufijiet beraħ", hawn "idejna mgemmdin bil-ħamrija tarija/nifisna jizgiċċa jisraq l-aħħar tama forma/ta' weraq bla simetrija jerħi ħmura skura".

Jesmond Sharples fil-poeżija *L-Istat* jixtieq ikun **SPEĊJALI** billi jimxi kontra l-kurrent u ma jagħmilx bħan-nagħaġ ta' Bendu li jimxu wara xulxin sakemm jittarrfu u jiġġarrfu. Għalih l-istat “maż-żmien smien u ħxien/waqt li ħjien u ħzien ...” iżda hu lest jiċhad lil kull “min kiel, bela’ faga u ffanga fil-kirxa/tal-firxa tal-kostruzzjoni-korruzzjoni” u jhajjarna nilqgħu l-istedina tiegħu biex inkunu **SPEĊJALI**.

SPEĊJALI wkoll hija r-relazzjoni li nibtet bejn żewġ persuni fin-novella *L-Ewwel u l-Aħħar Dawra* ta' Lara Michelle Camilleri. Minkejja li t-tnejn kienu jafu li għalihom, wisq probabbli, dan kien wiehed mill-aħħar mument tagħhom qabel imutu, xorta waħda “tbandlu f’idejn xulxin”, u xorta waħda “ntelqu f’dirghajn xulxin” biex igawdu dal-ħin prezzjuż. Minkejja l-fraġilità tiegħu, il-ġisem uman huwa arti **SPEĊJALI**. Minkejja li l-ġisem iddgħajef u hi kienet “ehfef minn tarbija” xorta waħda ried iħoss “ġisimha dghif jingħafas ma tiegħ[u]” u xorta waħda ried iduq “l-irtokk jiżzerżaq ma’ xufftejha roża.” Kull mument magħha kien **SPEĊJALI** anke jekk din kienet l-ewwel dawra tiegħu magħha u ma kienx ċert kif se tirreagixxi.

Fost tekniki effettivi nsibu l-esperimentazzjoni ta' Kirsty Azzopardi bil-lingwa. Hi tagħraf kemm il-kitba jaf tkun pont li jgħaqqad il-ħjut, pont li jinseġ melodiji, u pont li jsawwar il-kliem:

“p n p n
u t u t”

L-esperimentazzjoni bil-lingwa tkompli tidher fit-titlu tal-poeżija stess meta semmiet xogħolha b'għerq ta' kelma – *HJT* – u fin-nisġa tal-ħsibijiet tefgħetna f’:

b
i
s a k r a n

ta' emozzjonijiet imħallta.

Nadia Mifsud, f'06:44 "SPEĊJAL^{izza} f'teknika li fiha ddawwar jew taqleb kliemha ta' taht fuq biex tohrog ahjar il-personalita' mcajpra fir-rifless tal-mera:

"il-lift drabi jilheg, drabi jqahqah. fil-mera, il-
li~~li~~-~~li~~-~~li~~ li ghad irrid/forsi qatt ma se
nidra."

Klara Vassallo f'*xahar xaghar xott* mhux biss tilghab bil-hsejjes onomatopejci fit-titlu imma tilghab bil-kliem *imkahhla* u *mlahhma* biex twassal il-hsibijiet għewwiena-qawwija tagħha fuq l-anoressija u l-isfidi tas-saħħa: "meta nikteb/*imkahhla mal-mera*/l-auto-correct, itini/*imlahhma mal-mera*/u qisu anke t-tastiera taf kemm grammi tqal subghajja."

Amy Borg stess tikteb xi haġa **SPEĊJALI** fil-poeżija tagħha *Xi haġa speċjali*. "Mhux għax f'wiċċek/imma fik rajt xi haġa speċjali." Nittama li intom il-qarrejja ta' din ir-rivista wkoll taraw xi haġa **SPEĊJALI** u tapprezzaw hidmet il-kittieba għatxana li riedu jaqsmu xogħolhom magħna.

L-10 ta' Ottubru 2022